

20 दिसंबर 2025, समय 1810

- नागर विमानन मंत्रालय ने कोहरे और कम दृश्यता के मद्देनज़र सभी विमानन कम्पनियों को यात्री सुविधा संबंधी मानदंडों का सख्ती से पालन करने के निर्देश दिए।
- मुख्यमंत्री नायब सिंह ने कहा- हरियाणा के ज़रूरतमंद 7 हज़ार भूमिहीन लोगों को जल्द 100-100 गज़ के भूखंड आवंटित किए जायेंगे।
- हरियाणा के परिवहन मंत्री अनिल विज ने कहा - करनाल बस हादसे की पूरी जांच होगी।
- भारतीय जनता पार्टी के हरियाणा प्रभारी सतीश पुनिया ने कहा - कांग्रेस ने संख्या बल न होने के बावजूद सस्ती लोकप्रियता के लिए अविश्वास प्रस्ताव पेश किया।
- भारतीय जनता पार्टी ने राहुल गांधी पर विदेशों में भारत की छवि खराब करने का आरोप लगाया।

\*\*\*\*\*

नागर विमानन मंत्रालय ने कोहरे और कम दृश्यता की स्थिति को देखते हुए सभी विमानन कंपनियों को यात्री सुविधा संबंधी मानदंडों का सख्ती से पालन करने के निर्देश दिए हैं। विमानन कंपनियों को उड़ान की सटीक जानकारी समय पर सुनिश्चित करने, लंबी देरी के दौरान भोजन और जलपान की व्यवस्था कराने और उड़ान रद्द होने की स्थिति में दुबारा बुकिंग या धन वापसी की सुविधा प्रदान करने को कहा गया है। मंत्रालय ने यह भी निर्देश दिए हैं कि समय पर चेक-इन के बाद किसी को भी बोर्डिंग से वंचित न किया जाए और दिव्यांगजनों के लिए विशेष सहायता प्रदान की जाए। नागर विमानन महानिदेशालय को इन निर्देशों का अनुपालन सुनिश्चित करने का कार्य सौंपा गया है।

\*\*\*\*\*

उपराष्ट्रपति सी.पी. राधाकृष्णन ने कहा है कि परिधान और वस्त्र उद्योग आर्थिक विकास के महत्वपूर्ण स्तम्भ हैं। आज नई दिल्ली में परिधान निर्यात संवर्धन परिषद के पुरस्कार वितरण समारोह के अवसर पर उन्होंने कहा कि भारत, विश्व का छठा सबसे बड़ा वस्त्र निर्यातक है। यह वस्त्र उद्योग में भारत की महत्वपूर्ण प्रगति को दर्शाता है। श्री राधाकृष्णन ने पुरस्कार विजेताओं को शुभकामनाएं देते हुए उनकी लगन और कड़ी मेहनत की सराहना की। उन्होंने कपड़ा उद्योग से जुड़े लोगों व संस्थाओं को पर्यावरण अनुकूल और कम से कम अपशिष्ट पदार्थों के निष्पादन वाली तकनीकें इस्तेमाल करने का आग्रह किया।

\*\*\*\*\*

मुख्यमंत्री नायब सिंह सखी ने कहा कि हरियाणा के जरूरतमंद 7 हजार भूमिहीन लोगों को सरकार द्वारा जल्द ही 100-100 गज के भूखंड आबंटित किए जाएंगे। इन भूखंड धारकों को पीएम आवास योजना के साथ जोड़कर मकान निर्माण के लिए तय धन राशि भी दी जाएगी। उन्होंने कहा कि मुख्यमंत्री शहरी आवास योजना के तहत भी दूसरेचरण के योग्य प्रार्थियों को 30-30 गज के भूखंड आबंटित किए जाएंगे। मुख्यमंत्री ने कहा कि सरकार जल्द ही विभिन्न सरकारी पदों के लिए भर्तियां करेगी। वे आज लाडवा के गांव प्रहलादपुर, बदरपुर व गांव बणी में जनसंवाद कार्यक्रम के दौरान सम्बोधित कर रहे थे। कार्यक्रम के बाद उन्होंने ग्रामीणों की शिकायतें भी सुनी और मौके पर ही उनके समाधान के निर्देश दिए। मुख्यमंत्री ने गांव प्रहलादपुर, बदरपुर और गांव बणी में विकास कार्यों के लिए 21-21 लाख रुपए देने की घोषणा भी की। उन्होंने प्रहलादपुर में पीने के पानी की पाइप लाइन के लिए करीब साढ़े 47 लाख रुपए और हॉल के निर्माण के लिए 11 लाख रुपए देने की घोषणा भी की।

\*\*\*\*\*

जननायक जनता पार्टी ने आज जींद में पार्टी कार्यालय में पूर्व मुख्यमंत्री ओमप्रकाश चौटाला की पुण्यतिथि पर उनके चित्र पर पुष्प अर्पित कर भावभीनी श्रद्धांजलि दी और एक रक्तदान शिविर का भी आयोजन किया गया।

\*\*\*\*\*

कुरुक्षेत्र के गुरु ब्रह्मानंद वद्विक संग्रहालय का 50वां स्थापना दिवस आज धूमधाम से मनाया गया। इस अवसर पर हरियाणा विधानसभा के अध्यक्ष हरविंदर कल्याण ने मुख्य रूप से शिरकत की।

\*\*\*\*\*

प्रादेशिक सामाचार आकाशवाणी चंडीगढ़ से प्रसारित किए जा रहे हैं। हमारे बुलेटिनों और ताज़ा समाचारों के लिए आप हमारी वेबसाइट [newsonair.gov.in](http://newsonair.gov.in) पर लॉग- इन कर सकते हैं। यह समाचार हमारे यू- ट्यूब चैनल और एक्स हैंडल Akashvani News Chandigarh पर भी उपलब्ध हैं।

\*\*\*\*\*

हरियाणा के परिवहन मंत्री अनिल विज ने कहा कि करनाल में राज्य परिवहन की बस के हादसे की जांच के आदेश दिए गए हैं। उन्होंने कहा कि धुंध के दौरान गति को लेकर एडवाइजरी जारी की गई है। श्री विज ने कहा कि यदि चालक ने धुंध में 60 किलोमीटर से अधिक गति से गाड़ी चलाई होगी तो उसकी जांच भी होगी कार्रवाई भी होगी और जो सज़ा बनेगी, वह भी मिलेगी।

\*\*\*\*\*

भारतीय जनता पार्टी के हरियाणा प्रभारी सतीश पुनिया ने अविश्वास प्रस्ताव पर प्रतिक्रिया देते हुए कहा कि कांग्रेस संख्याबल न होने के बावजूद बेबुनियाद व सस्ती लोकप्रियता के लिए यह प्रस्ताव लाई। वे आज पंचकूला में भारतीय जनता पार्टी के प्रदेश कार्यालय में एक पत्रकारवार्ता को संबोधित कर रहे थे। वंदे मातरम को लेकर उन्होंने कहा कि इस पर उदारता से चर्चा होनी चाहिए थी। एकजुट होने की बजाए गश्ज जरूरी बहस की गई।

\*\*\*\*\*

भारतीय जनता पार्टी ने कांग्रेस के वरिष्ठ नेता राहुल गांधी पर विदेशों में देश की छवि खराब करने और भारत विरोधी ताकतों से मिलने का आरोप लगाया। आज नई दिल्ली में मीडिया से बातचीत में भाजपा प्रवक्ता गौरव भाटिया ने आरोप लगाया कि संसद सत्र के दौरान राहुल गांधी ने विदेश यात्रा की और भारत विरोधी बातें करने वाले लोगों से बातचीत की। उन्होंने श्री गांधी पर अपने व्यवहार से लगातार राष्ट्रीय हितों और देश की लोकतांत्रिक संस्थाओं को कमजोर करने का भी आरोप लगाया। श्री भाटिया ने कहा कि यह पहली बार नहीं है जब राहुल गांधी इस तरह की गतिविधियों में शामिल पाए गए हैं।

\*\*\*\*\*

पंचकूला में भारतीय जनता पार्टी के प्रदेश कार्यालय में आज चार से पांच प्रशिक्षण शिविर आयोजित किए गए। प्रशिक्षण शिविरों के बीच राज्यसभा सांसद रेखा शर्मा ने पत्रकारों से बातचीत में बताया -

\*\*\*\*\*

केंद्र सरकार ने वर्ष 2026-27 के बजट के लिए नागरिकों से सुझाव और विचार आमंत्रित किए हैं। बजट फरवरी में पेश किया जाएगा। इस पहल का उद्देश्य समावेशी विकास और राष्ट्रीय प्रगति को बढ़ावा देते हुए जनता की आकांक्षाओं और आवश्यकताओं को ध्यान में रखना है। सुझाव [www.mygov.in](http://www.mygov.in) पोर्टल पर भेजे जा सकते हैं।

\*\*\*\*\*